

**MACAWA NI SIGATABU NI TAMA  
SEVITEBA 09/09/2019 – 15/09/2019**

**ULUTAGA: NA BOLEBOLE NI NODA VEIQARAVI NA TAGANE ENA GAUNA VOU EDA SA  
DONUYA**

**TUKUTUKU TAUMADA**

Ena macawa ni tama oqo eda na goleva kina na iulutaga sa koto e cake ka da na vakasamataka vakabibi kina na bolebole lelevu sa bolele keda tiko na tagane ena noda veiqaravi ena gauna vou eda sa donuya oqo. Na bolebole oqori sa gadreva vakabibi meda veitalanoa ka vakasaqara matua sara na kena iwali ena rarama ni vosa ni Kalou.

**Oqo eso na bolebole eda na vakasama kina vakabibi ena macawa oqo.**

1. Na nodra vakalolomataki na marama kei ira na luveda lalai. A cava eda na rawa ni cakava me tababokoci kina na veivakalolomataki e vakayacori tiko vei ira na noda marama kei ira na noda kawa oqori?
2. Na nodra bukete dole tiko na luveda goneyalewa ka sa tubu cake sara tiko vakatotolo na kena iwiliwili.

A cava eda rawa ni cakava me vakalailaitaka se tababokoci kina na itovo oqo?

3. Na tubu cake ni nodra vakayagataka na waigaga ni veivakamatenitaki na luveda. A cava e rawa ni da cakava meda walia kina na leqa levu oqo?
4. Na tubu cake ni wiliwili ni luveda era curu tu ena vanua ni veivakadodonutaki ka vu mai na leqa vakailavo eda sota kaya ena vuqa sara na noda veikoro lelevu kei na taudaku ni vei koro lelevu. Na leqa oqo sa dusia na bula dravudravua vakailavo eda sota kaya tiko dina ga ni sautu tiko na noda ivurevure. A cava e rawa ni da cakava na tagane me vakavinakataki kina na noda bula vakailavo ka valuti kina na bula dravudravua ena noda vei vuvale yadua?
5. Sa bolele keda na tagane na leqa ni nodra vuli vinaka na luveda. A cava e rawa ni da vakayacora me vakavinakataki kina?

Oqori eso na bolebole sa tu oqo e matada na tagane meda vakasama kina vakabibi ka da na tovolea meda golevi ira yadua ena veibogi ni macawa oqo meda veitalanoa kina kei ira taucoko sara na lewe ni noda vuvale ka vakatututaka sara na sala meda cakacakataka kina na kena veisautaki. Sa tu na noqu vakanuinui ni da na solia kina na noda gauna kei na noda yalodina meda cakava na ka eda sa na vakatututaka ena macawa oqo.

**RUA NA KEREKERE BIBI:**

1. Ni sa oti na noda macawa oqo, me qai soqoni vata kece vakavinaka na isau ni veitaro yadua ni veibogi ka vakau mai ena noda vale ni volavola me keitou mai raica na komiti ka

me rawa ni buli kina e dua na ituvatuva ni noda veiqaravi ME BALETA NA VEIBOLEBOLE KECE SA KOTO OQORI E CAKE. Kerea me volai mai vakamatata na vale ni lotu, tabacakacaka kei na iwasewase e lako mai kina na isau ni taro kei na vakatutu.

\*\*\*\*\*  
\*\*\*\*\*

**MONITI: 09/09/2019**

**A I MATAI NI BOLEBOLE : NA VEIVAKALOLOMATAKI VEI IRA NA NODA MARAMA  
KEI IRA NA LUVEDA YALEWA LALAI**

**NA KA ME VAKAYACORI TAUMADA NI BERA NA LOTU.**

Meda sureti ira kece sara na watida kei ira na lewe ni noda vuvale me ra noda vulagi dokai ena veibogi ni macawa oqo. Meda tovolea me kua ni dua na lewe ni noda vuvale me lutu. Kevaka e rawa meda vakaraitaka na medra ti ni oti na lotu ena veibogi sa na uasivi sara.

**NA KA ME VAKAYACORI ENA LOTU**

Me dua na tagane me veiliutaki ena sere kei na masu me vaka ga na kena ivakarau. Me dua me wilika na leseni.

Leseni: 11 Samuela 13: 1-39.

Me dua me vakamacalataka na italanoa oqo. Sa koto oqori na kena ivakamacala. E 700 na wati Tevita na Tui ka 300 na watina lailai. Ko Eminoni e luvei Tevita vei Apinoami na marama ni Jesirieli. Ko Apisalomo e luvei Tevita vei Meka na marama ni Kesuri. Ko Tema e ganei Apisalomi ka tinadrau vata ko Meka na marama ni Kesuri. Ko Apisalomi kei Tema e rau veitacini ni rau tama ka tina Ko Apisalomo kei Tema erau tina vata ka duatani na Tinai Eminoni. Ena noda leseni sa kacuvi Tema ko Eminoni. Sa rarawa vakalevu sara ko Apisalomi ena ka e vakayacori vei Tema na ganena. E muri ni sa oti e dua na gauna sa qai vakamatei ko Eminoni ena lewa nei Apisalomi. Oqo e dua na italanoa ni veivakalolomataki vei ira na marama.

**NA KA ME VAKAYACORI NI OTI NA IVAKAMACALA OQORI.**

Me ra wasea vaka va na ivavakoso.

1. Ko ira na Tina
2. Ko ira kece na tagane Tama.
3. Ko ira na cauravou
4. Ko ira na goneyalewa

Me soli e 25 na miniti mera veiwaseitaka mai kina na veitaro sa koto oqori era ka ra qai mai soli tukutuku tale ni oti nodra veitalanoa ka ra soqoni vata tale mai. Me dua vei keda na tagane me taura ka vola kece sara na isau ni nodra taro kei na nodra vakatutu kece na veiwasewase.

**TARO MERA VEIWASEITAKA KA VEITALANOATAKA MAI.**

1. Ko ira na tama mera veivosakitaka mai na taro oqo:

E vakaitavi vakacava ko Tevita na tamadratou ena italanoa ni veivakalolomataki oqo?

2. Ko ira na tina mera veivosakitaka na taro oqo:

E vakaitavi vakacava na tina ena veivakalolomataki oqo?

3. Ko ira na cauravou mera veivosakitaka na taro oqo:

A cava na leqa nei Eminoni ka vuni veivakalolomataki oqo? A cava na malumalumu nei Apisalomi ena italanoa oqo?

4. Ko ira na goneyalewa mera veivosakitaka na taro oqo:

A cava e dodonu me cakava ko Tema me kua kina ni yaco vua na veivakalolomataki oqo? Kevaka e yaco na leqa oqori ena gauna vou eda sa tu kina oqo, a cava e dodonu me cakava ko Tema me taqomaki koya kina mai na leqa oqo?

Ni sa oti e 25 na miniti ni veivosaki me ra qai soqoni vata mai ka ra soli itukutuku na veiwasewase yadua ena taro era veivosakitaka. Ni sa oti na soli itukutuku kece, me qai dua e soqona vata kece na itukutuku sa rogoci ka me veivakadreti ena vuku ni leqa sa tarai keda tiko e daidai. Me vakabibitaki na noda itavi na tama ena nodra maroroi na luveda goneyalewa kei na luveda tagane me kua ni yaco kina na leqa vakaoqo. Sa rawa me sureti mai e dua ena taudaku ni noda ivavakoso me mai vakaitavi ena vuku ni ulutaga oqo ni sa oti na nodra soli tukutuku na veiwasewase kece.

Me tini na lotu ena veimasulaki me baleta na leqa oqo e Viti e daidai.

\*\*\*\*\*  
\*\*\*\*\*

**TUSITI - 10/09/2019**

**A IKARUA NI BOLEBOLE: NA NODRA BUKETE DOLE TIKO NA NODA GONEYALEWA LALAI**

**NA KA ME VAKAYACORI:**

Me dua na tagane me veiliutaki me vaka ga na kena ivakarau.

- Lesoni. Lesoni: 1 Koronica 6: 18 – 20 1 Cesalonaika 4: 3 – 5
- Me dua na tagane me vakamacalataka na leqa oqo ena noda vanua.(E rawa ni sureti mai e dua me mai vosa ena iulutaga oqo ni bera na veivosaki vakaiwasewase.)
- Na bukete dole na nodra bukete na goneyalewa ena taudaku ni bula vakawati. Sa tubu cake sara tiko vakatotolo na leqa oqo vei ira na luveda gone yalewa ka vuqa vei ira era se tiko ga e koronivuli sa yaco vei ira na leqa oqo. E levu na ka e vakavuna na leqa oqo, ia e dua vei ira, na noda weletaka na noda itavi na itubutubu.
- Ena noda lesoni ena bogi e daidai e rau tukuna tiko ni leqa oqo e vu mai na veibutakoci. A cava na veibutakoci? Na veibutakoci sa i koya na nodrau veiyacovi e dua na tagane kei na dua na yalewa ena taudaku ni bula vakawati . Na veibutakoci talega na nodrau veiyacovi e dua na tagane vakawati kei na dua na yalewa vakawati se gone yalewa ena

taudaku ni nodrau dui bula vakawati. (lasa i tuba). Na cala ni veibutakoci e dau laki vakavuna na bukete kei na sucu ni gone ena taudaku ni vakamau/vakawati. E okati ena ivolatabu ni valavala ca na veibutakoci baleta ni voroki kina na ivunau ni Kalou “**Dou kakua ni ia na veibutakoci**” (t.18) Sa tukuni talega ena ivunau e 10. “**Mo kakua ni ia na veibutakoci**” E okati ni valavala ca na veibutakoci baleta ni sa ka dokai ka tabu na bula vakawati ena mata ni Kalou. E koto kina na nona inaki bibi me baleta na tamata e vuravura ena tubu ni kawa kei na nodra susugi vinaka talega na gone ena kedrau maliwa e dua na tagane kei na dua na yalewa.

## **TARO ME VEIVOSAKITAKI NI OTI NA IVAKAMACALA.**

**Mera na dui goleva tale na nodra i wasewase ena bogi ni Moniti.**

### **1. Wasewase ni Tagane:**

A cava eda rawa ni cakava na tagane me tarovi kina na leqa oqo ena nodra bula na luveda gonetagane kei na gone yalewa? E dua vei keda e sa bau koko ena cala ni veibutakoci? Ko sa bau vakatusai iko oti li vua ko sa cala vua? - V/B 28:13; I Joni 1:9-10

### **2. Wasewase ni Tina:**

A cava eda rawa ni cakava na tina me tarovi kina na leqa oqo? E dua vei keda sa bau koko oti ena leqa oqo? Ko sa bau vakatusai iko oti li vua ko cala vua ena vuku ni leqa oqo? = V/B 28:13; I Joni 1:9-10

### **3. Wasewase ni Cauravou:**

A cava e rawa ni cakava na cauravou ena wali ni leqa oqo? E dua vei keda sa bau koko oti ena cala oqo? Ko sa bau vakatusai iko oti li vua ka sa cala vua ena vuku ni leqa oqo? – V/B 28:13; I Joni 1:9-10

### **4. Wasewase ni Goneyalewa:**

Eda rawa ni tarovi keda vakacava mai na leqa oqo? E dua vei keda sa bau koko oti ena cala oqo? Ko sa bau vakatusai iko oti li vua ko sa cala vua ena vuku ni leqa oqo? – V/B 28:13; I Joni 1:9-10

Ni sa oti e 25 na miniti me ra na qai soli itukutuku na vunivola ni veiwasewase yadua.

Me qai tini na veivosaki ena nona soqona kece na vakasama e dua na iliuliu ni Turaga ka vakadreti ira na ivavakoso ena sala era sa vakatututaki mai me wali kina na leqa oqo. Me uto ni vakasama e vica na ka sa koto oqori era.

1. Na bibi ni nodra maroroya na cauravou kei na goneyalewa na bula savasava ni bera na vakawati. – I Pita 1: 15-16
2. Na lewai vakayalomatua ni noda galala kei na dodonu. – Kalatia 5: 13-14
3. Na bibi ni noda vakarokorokotaka na Kalou ena yagoda.- I Koronica 6: 12-20

\*\*\*\*\*  
\*\*\*\*\*

**VUKELULU: 11/09/2019**

**A I KATOLU NI BOLEBOLE: NA TUBU CAKE NI MATENI KEI NA TEIVAKI NI WAIGAGA ENA NODA VANUA**

**NA KA ME VAKAYACORI:**

Me dua me veiliutaki. Dua na sere, masu ka me wiliki sara na lesoni.

- Lesoni: Vosavakaibalebale 23: 29 – 35 , Efeso 5: 15 – 18. Me dua me vakamacalataka na leqa ni mateni kei na waigaga ena noda vanua.
- Oqo e dua na leqa rerevaki sa tara tiko na noda vanua vakabbibi na nodra bula na itabagone e daidai.
- E vosa saqata na i vola tabu na mateni ena waini baleta ni dau vakavuna e vuqa na leqa ena noda bula yadua, ena noda vuvale kei na bula raraba.
- Na vuku e tukuna ni levu na mavoa wale, levu na dravudravua ka levu na kavoro ni bula vakavuvale e vu mai na mateni.
- Oqo e dua na mate dewa rerevaki sa tara tiko na noda vanua e daidai. (Meda na dui goleva tale na noda dui wasewase)

**Taro me veivosakitaki.**

**1. Wasewase ni Tagane**

A cava e ca kina na mateni ena nona itutu vaka tagane? A cava e rawa ni da cakava?

**2. Wasewase ni Tina.**

A cava e ca kina na mateni ena noda bula na tina? A cava e rawa ni da cakava?

**3. Wasewase ni Cauravou.**

A cava e ca kina na mateni ena noda bula na cauravou? A cava e rawa ni da cakava?

**4. Wasewase ni Goneyalewa.**

A cava e ca kina na mateni ena noda bula na goneyalewa? A cava e rawa ni da cakava?

Ni sa oti e 25 na miniti mera qai soli tukutuku na Vunivola ni veiwasewase ka me qai dua na Turaga me soqona kece na vakasama ka vakuria ena dua na veivakadreti bibi me baleta na mateni. Me vakasamataki vata ena vica na ka oqo.

- Na vakayagataki ni noda galala me baleta na mateni.
- Na rerevaki ni mateni ena bula ni dua na tama kei na tina.
- Na mateni ena nodra bula na itabagone.

Tini na lotu ena veimasulaki me baleti ira era sa vesuki tu ena cakacaka ni mateni kei na waigaga.

\*\*\*\*\*  
\*\*\*\*\*

**LOTULEVU 12/09/2019**

**A I KA VA NI BOLEBOLE: NA DRAVUDRAVUA VAKAILAVO EDA SOTA KAYA TIKO.**

**NA KA ME VAKAYACORI.**

Me dua na tagane me veiliutaki. Sere, Masu ka wiliki na lesoni.

Lesoni: Jeremaia 29: 5 – 7 Luke 4: 18 – 21. Me dua me vakamacalataka taumada e liu vei ira na ivavakoso na bolebole ni dravudravua vakaiyau eda sota kaya tu oqo.

- Na dravudravua e meca ni Kalou ka meca ni tamata.
- Sa nona inaki na Kalou meda bula sautu na nona tamata. ***“Ni sa vinakata sara ko Jiova mera tiko vinaka na nona tamata.”*** (Same 35: 27)
- Na dravudravua e dau vakabobulataki keda.
- Na dravudravua e dau vakamatabokotaki keda meda raica na nodra leqa na wekada,
- Na dravudravua e dau vakacacani keda ka vakamavoataki keda.
- Na dravudravua e dau vakayalia noda raica na gauna vinaka ni Kalou (yabaki vinaka I Jiova. (Luke 4: 18)
- Sa noda itavi meda valuta vata na dravudravua.
- Ko Jeremaia e kaya vei ira na isireli era tiko vakabobula mai Papiloni mera teitei vakalevu, mera tara vale vinaka, mera vakawati na luvadra me levu na nodra kawa, Oqori na ivakamacala vinaka ni sautu. Me tubu nodra rawa-ka ena vanua era tiko vakabobula kina. Sa noda itavi meda raica meda tubu ena rawa-ka ena vanua eda tiko kina.

**Taro me veivosakitaki vaka iwasewase.**

1. A cava na inaki ni noda via vutuniyau na tamata lotu? Eda rawa ni cakacakataka vakacava me tubu ni noda rawa-ka? (Nomuni taro na tagane moni veivosaki kina)
2. A cava na leqa e dau vakavuna na dravudravua ena noda vuvale? Eda rawa ni veisautaka vakacava na leqa oqo na marama? A cava e rawa ni da cakava ena ka lailai eda rawata mai? (Nomuni taro na marama moni veivosaki kina)
3. Na sala cava eda rawa ni muria na cauravou me valuta kina na bula dravudravua ena noda veikoro? A cava e rawa ni da cakava me cakacakataka kina vakavinaka na noda ivurevure me tubu kina noda rawa-ka? A cava e dau vakavuna na noda bula dravudravua? (Nomuni taro na cauravou)
4. Eda rawa ni vakaitavi vakavinaka vakacava na goneyalewa ena leqa oqo ena noda dui vanua, vuvale kei na lotu? A cava e rawa ni da vakaitavi kina na goneyalewa me tubu kina noda rawa-ka? (Nomuni taro na goneyalewa.)

Ni oti e 25 na miniti me ra qai soli itukutuku na Vunivola ni veiwasewase ka me qai dua na turga me kumuna na vakasama kece ka veivakadeitaki ena kena valuti na dravudravua eda sa sotava tiko. Tini ena veimasulaki. Me masulaki na ivakarau ni noda sasaga ena noda veikoro ki na bula sautu.

\*\*\*\*\*  
\*\*\*\*\*

**VAKARAUBUKA - 13/8/2019**  
**AI KA LIMA NI BOLEBOLE - NA NODRA VULI VINAKA NA LUVEDA**

**NA KA ME VAKAYACORI**

Me dua me veiliutaki me vaka na kenai vakarau.

Dua me wilika na lesoni

**Lesoni:** Dauvunau 2: 12 – 14

E dua me solia e liu e dua nai vakamacala me baleta na bibi ni vuli. Oqo eso na ka me vakabibitaki e yavutaki ena noda lesoni.

***“A matana na tamata vuku sa toka ga ena uluna” (t. 14)***

● **E RUA NA IVUREVURE NI RARAMA NI NODA BULA NA TAMATA**

**1. Na noda vakasama kei na yaloda**

- Na noda vakasama e tiki ni yagoda ka dau buli cake me kaukauwa ka gata ena vuli me vaka ga na vakaukauwataki ni yagoda ena vakaukauwa yago.
- Na noda vakasama sa dau vukea na noda vakatulewa. E dau vukei keda me da vakalewa kina na ka eda rogoca, raica se vakila me rawa ni da qai vakatulewa vinaka kina.
- Na noda vakasama sa dau vukei ena vuli. Ni sa leqa na nona vuli e dua na tamata, sa na vaka na tiko ena butobuto.
- Na vanua era sega ni vuli vinaka na lewena ena dau kune tiko kina na bula dravudravua.
- Oqo na ka levu meda qarauna ena gauna eda donuya tu oqo ka meda solia kina na noda igu taucoko na sasagataki ni nodra vuli vinaka na luveda.

**2. Na yaloda**

- Na yaloda sa ikarua ni matada eda raica ka vakadewataka kina na vuravura. Ni sa leqa na yaloda sa na dau butobuto mai na noda itovo.
- Ko jisu sa kaya. ***“A cina ni yago na mata; okoya kevaka sa vinaka na matamu, ena rarama kina na yagomu taucoko. Ia kevaka ca na matamu sa na butobuto na yagomu taucoko ia kevaka sa butobuto na rarama sa tu e lomamu sa na vakaeevei na levu ni butobuto ko ya.” (Maciu 6: 22, 23)***
- **SA BIBI ME RAU TAURI VATA VAKABIBI NA VAKASAMA (VULI) KEI NA BULA NI YALODRA NA LUVEDA.**
- Me kua ni tauri vakabibi ga e dua vei rau ka guilecavi na kena ikarua

## **TARO ME VEIVOSAKITAKI RARABA**

1. A cava eda rawa ni cakava nai tubutubu me vukei kina nodra vuli na luveda.
  - a. Na ka e baleta nodra vuli lesoni ena veibogi
  - b. Na ka e baleta nodra vuli e veisiga.
  
2. Dua me soqona kece na vakasama ka vakadeitaka na sala meda cakacaka vata kina me baleta nodra vuli na luveda.

Tini na lotu ena veimasulaki

\*\*\*\*\*  
\*\*\*\*\*

## **VAKARAUWAI - 14/09/2019**

### **KA ME VAKAYACORI**

Na yakavi ni kua meda dui liutaka na lotu na tagane ena noda veivuvale yadua. Me da vakarautaka vakataki keda na noda lesoni kei na noda ivunau.

E vica na ka bibi meda cakava ni sa oti na noda vunau vei ira na lewe ni noda vuvale.

1. Meda veitalanoataka eso na leqa eda kila ni tara tiko na noda vuvale ka kerea na nodra vakasama ena kena iwali.
2. Tini na lotu ena veimasulaki.

\*\*\*\*\*  
\*\*\*\*\*

## **SIGA TABU – 15/09/2019**

### **LOTU ENA MATAKA – 10:00am**

Lesoni : Vakatekivu 2: 8 – 25

**Ulutaga: NA TAGANE DAUVEIQARAVI YALODINA**

### **AI KAU:**

Eda sa kacivi na tagane taucoko ena itavi dokai ni veiliutaki. Oqo na isolisoli ni Kalou e soli vei keda mai Iteni ena itukutuku ni veibuli taumada. Sa soli taumada vua na tagane na kaukauwa me vakayacana na ka kece e tu ena were. Oqori e dusia na itavi ni veiliutaki.



E vica na vakasama lelevu me vakasamataki enai vunau oqo:

1. Na rusa se vinaka ni vuravura (were) sa vakatau ena veiliutaki eda liutaka kina na tagane na vuravura.
2. Nai tavi dokai ni veiliutaki sa dau vakatau ena lewa eda solia na tagane.
3. Ko ira na yalewa era noda ivukevuke yaga ena itavi bibi ni veiliutaki. Sa bibi meda rogoci ira ka cakacaka vata kei ira. Era nodai tokani voleka ka nodai vukevuke yaga.
4. Sa bibi enai tavi ni veiliutaki meda kilai ira vinaka eda liutaki ira tiko.
5. Na veikilai e dau vakatau ena noda veivolekati kei ira eda liutaki ira.
6. Sa ka bibi meda kauwai ena nodra leqa na lewe ni noda vuvale.
7. Sa bibi meda dolava keda vei ira na luveda me rawarawa kina nodra doudou ni vakaraitaka vei keda na lomadra
8. Noda veiliutaki na tagane ena vakatau kina na veigauna ni mataka ni noda vanua lomani oqo ko Viti.
9. Na veiliutaki vinaka e tekivu ena loma ni noda vale – I Timoci 5: 8

Sereka na vosa nei Paula vei Timoci ena bibi ni noda vuvale meda tekivu kina ena veiliutaki vinaka.

**Vakayacori na soli qai tini na lotu.**

***[Na soli me vakau mai ena noda Valenivolavola Liu me baleta na noda isoqosoqo.]***

Tini na Lotu ena Masu ni Veivakalougatataki.

\*\*\*\*\*  
\*\*\*\*\*

**SIGA TABU – LOTU ENA YAKAVI [4:00PM]**

Me dua na lotu lekaleka

Lesoni: Joni 13: 1-15

Dua na vakasama vakayalo

Me uto ni vakasama vakayalo na veivakasavasavataki ( na veivuiyava)

Taro me vakauqeta na vakarautaki ni vunau:

1. A cava e digitaka kina ko Jisu na iotioti ni bogi ni bera nona mate me vuya kina na yavadratou na nona tisaipeli?
2. A cava na ibalebale ni veivuiyava?
3. Sa kila tiko ko koya ni dua vei iratou na tiko ko ya ena cakitaki koya ka dua ena volitaki koya, a cava e vuya ga kina na yavadrau?
  - Bibi ena veivakasavasavataki
  - Na vakatutusa
  - Na veiciqomi

- Na veivosoti
- E dau vua ni veivakasavasavataki na yalo galala kei na vakacegui.

Oti na vakasama vakayalo, me soli e dua na gauna ni noda veivakasavasavataki.

**TUVATUVA NI NODA VEIVAKASAVASAVATAKI**

1. MEDA DABE VATA VAKAVUVALE KA VEIVAKASAVASAVATAKI VAKAVUVALE.
2. MEDA VAKATUTUSA E LIU NA TAGANE VEI IRA NA WATIDA KA TINIA VEI IRA NA LUVEDA.
3. VAKATUTUSA NA TINA VEI KEDA NA TAGANE KA TINIA VEI IRA NA GONE
4. VAKATUTUSA YADUDUA NA GONE VEI KEDA NA TAMA KEI NA TINA.

Me da qaravi ira na lewe ni noda vuvale ena dua na guni ti se kakana vata eda vakarautaka.

Dua na noda vakavinavinaka vei ira ni sa mai oti na noda macawa na tagane.

**Vica na ka me vakayacori ni sa oti na noda soqoni vata:**

1. Mera sikovi ira na nodai tokani Turaga era tauvimate. Meda vakarautaka mai na ka ni noda veisiko vei ira.

Me vakatau vei kemuni, vakayacori e liu na veisiko qai muri noda veitokani ena ti se liu noda gunu ti qai muri na veisiko.

Sa dui vakatau vei kemuni ena noda veivalenilotu yadua.

Sa tu na vakanuinui vinaka ni na dua na macawa vuavuai vinaka na noda macawa.

Rev. Ili Vunisuwai  
**Chairman ni Komiti ni**  
**Soqosoqo ni Turaga**